

સત્સંગ સમાચાર

શાકોત્સવ

શ્રી વડતાલધામ પદયાત્રા

દેવગિરી અગિયારસના પાવન દિવસે અનુપમ મિશનનાં મુખ્ય કેન્દ્રો-ભારતમાં મોગરી, અમેરિકામાં એલનટાઉન અને યુ.કે.માં ડેનલમ ખાતે તેમજ અમદાવાદ, મુંબઈ, સુરત, વેમાર, માણાવદર કેન્દ્રોમાં સંતભગવંત સાહેબજીની પ્રેરણાથી દિવ્ય શાકોત્સવની ઉજવણી કરવામાં આવી. આ પાવન પ્રસંગે ભકતોએ સંતોનાં માર્ગદર્શને ખૂબ માહાત્મ્યભાવથી શાકભાજીને શ્રી ઠાકોરજી સમક્ષ કલાત્મક રીતે ગોઠવી ભક્તિ અદા કરી. સ્વાભાવિક જ શાકભાજીના સુશોભનમાં શ્રી અક્ષરપુરુષોત્તમ મહારાજ મૂર્તિપ્રતિષ્ઠા મંદિર મહોત્સવ અને શ્રી વચનામૃત દ્વિશતાબ્દી મહોત્સવનો ભાવ અને પ્રાર્થના છલકાયાં. ♦

ભક્તિરેલી

શ્રી અક્ષરપુરુષોત્તમ મહારાજ મૂર્તિપ્રતિષ્ઠા મંદિર મહોત્સવની આહ્વાલેક જગાવવાના તેમજ મોગરી ગામવાસીઓને નિમંત્રણ પાઠવવાના શુભ હેતુથી સંતભગવંત સાહેબજીની પ્રેરણાથી ૮ ડિસેમ્બર ૨૦૧૯ના રોજ તપોભૂમિ બ્રહ્મજ્યોતિમાં નિર્માણાધીન નૂતન મંદિરથી મોગરી ગામ સુધીની ભક્તિરેલીનું દિવ્ય આયોજન થયું. આ રેલીમાં સંતભગવંત સાહેબજી અનુપમ મિશનના સદ્ગુરુ સંતો, વ્રતધારી સંતો, એકસરખાં પરિધાન ધારણ કરેલ ભકતોને લઈને મોગરી ગામમાં પધાર્યાં ને પ્રાસાદિક મંદિરોમાં દર્શન કરી ગામના અગ્રણીઓને મળ્યા, આશીર્વાદ પાઠવ્યા. આ ભક્તિરેલીમાં સંતો-ભકતોએ પ્રભુના બુલંદ જયઘોષ સાથે મહોત્સવની આહ્વાલેક ગુંજાવી. ♦

સંતભગવંત સાહેબજીની પ્રેરણાથી પ્રતિવર્ષની જેમ આ વર્ષે ૨૯ ડિસેમ્બરના રોજ નૂતન મંદિર મૂર્તિ પ્રતિષ્ઠા મહોત્સવ અને વચનામૃત દ્વિશતાબ્દી મહાપર્વ નિમિત્તે શ્રી વડતાલધામ પદયાત્રાનું આયોજન ગુરુસભાના યુવાનોએ કર્યું. આ પદયાત્રામાં દેશ અને પરદેશના ભકતો ખૂબ મોટી સંખ્યામાં જોડાયા. સારું વર્ષ ભગવાનને રાજી કરવામાં જો ક્યાશ રહી ગઈ હોય તો તેની ક્ષમા-પ્રાર્થના કરવા તેમજ નૂતન વર્ષે નવા ઉમંગથી ભક્તિમાં જોડાવા સૌએ વડતાલમાં શ્રી હરિકૃષ્ણ મહારાજ સમક્ષ ભાવ ધર્યાં. આબાલવૃદ્ધ સૌ ચાલીને વડતાલ પધાર્યાં ને ભક્તિ અદા કરી.

વડતાલમાં શ્રી લક્ષ્મીનારાયણ સ્કૂલમાં યોજાત પ્રાસંગિક સભામાં ગુરુસભાના યુવાનો હાર્દિક અને હરમિતે પ્રાસંગિક ઉદ્બોધન કર્યાં તેમજ નૂતન મંદિર માહાત્મ્યગાથા વર્ણવી સંતભગવંત સાહેબજીની પ્રભુ પ્રત્યેની અલૌકિક ભક્તિને છતી કરી. આ પ્રસંગે ઉપસ્થિત સૌને વિશિષ્ટ ચોકલેટરૂપી સ્મૃતિપ્રસાદ અર્પણ કરવામાં આવ્યો. નૂતન મંદિરનિર્માણ અર્થે કરાયેલ સ્વબચતની મોટી સેવા ગુરુસભાના યુવાનોએ આ પ્રસંગે સંતભગવંત સાહેબજીને અર્પણ કરી. પૂ. યજ્ઞેશભાઈએ યુવાનોની સેવાને બિરદાવી. પૂ. દિનકરભાઈ, પૂ. અશ્વિનદાદા, પૂ. શાંતિદાદા અને સંતભગવંત સાહેબજીએ રૂડા આશીર્વાદ પ્રદાન કર્યાં. નૂતન મંદિર મહોત્સવમાં સેવાઓ કરી આત્માનાં કલ્યાણ કરી લેવા આહ્વાલેક જગાવી. મંદિર મહોત્સવ નિર્વિઘ્ને પાર પડે તે માટે સૌએ ધૂન-પ્રાર્થના કરી. ♦



મંદિર મહોત્સવની આહ્વાલેક જગાવતી ભક્તિરેલી



શ્રી વડતાલધામમાં યોજાત માહાત્મ્યસભામાં સાહેબજીનાં આશીર્વાદ

યોગીજી સર્કલ મુક્તાર્પણ

સંતભગવંત સાહેબજીની પ્રેરણા અને આશીર્વાદથી મોગરીના યોગીજી માર્ગ પર પાંચ રસ્તાના સંગમ સ્થાને 'યોગીજી સર્કલ'નું નિર્માણ થયું. ગુરુદેવ યોગીજી મહારાજને વંદના ધરતા આ કલાત્મક સર્કલનું મુક્તાર્પણ સંતભગવંત સાહેબજી, સંતો, મહાનુભાવો અને ગામના અગ્રણી કાર્યકર્તાઓની ઉપસ્થિતિમાં ૧ જાન્યુઆરી, ૨૦૨૦ના રોજ આણંદ જિલ્લાના સાંસદ શ્રી મિતેશભાઈ પટેલના વરદૂલસ્તે થયું. આ પ્રસંગે શ્રી મહેશભાઈ પટેલ (આણંદ જિલ્લા પ્રમુખ), શ્રી કાંતિભાઈ ચાવડા (પ્રમુખ, આણંદ નગરપાલિકા) આદિ પણ ઉપસ્થિત રહ્યા. યોગ-આસનની અનિવાર્યતાનો સંદેશ આપતા આ કલાત્મક સર્કલના વિકાસમાં અનુપમ મિશનના સંતો અને ભક્તોએ ભક્તિ અદા કરી સંતભગવંત સાહેબજીનો રાજીપો પ્રાપ્ત કર્યો. સેવારત સૌને સત્કારી સાહેબદાદાએ આશીર્વાદ પ્રદાન કર્યા. ◆

ધારીમાં નેત્રયજ્ઞ

સંતભગવંત સાહેબજીની પ્રેરણાથી યોગીબાપાના પ્રાગટ્યતીર્થ ધારીમાં જનસામાન્યના પ્રાથમિક ઉપચાર સેવાર્થે સંઘરાજકા પરિવારના સહયોગથી પ્રતિવર્ષ નેત્રયજ્ઞનું આયોજન થાય છે. આ વર્ષે ૧૭ જાન્યુઆરીના રોજ પૂ. અરુણભાઈ, જિતુભાઈ સંઘરાજકા, દીપભાઈ સંઘરાજકા, બટુકભાઈ સંઘરાજકા અને મનોજભાઈ સંઘરાજકાએ દીપપ્રાગટ્ય કરી નેત્રયજ્ઞને સૌના લાભાર્થે ખુલ્લો મૂક્યો. ધારીના પ્રતિષ્ઠિત ડૉ. વાઘેલા અને ટીમ દ્વારા ૩૦૦ જેટલા દર્દીઓને તપાસવામાં આવ્યા, તે પૈકી ૧૨૯ દર્દીઓનાં મોતિયાનાં ઓપરેશન રણછોડદાસજી મહારાજ હોસ્પિટલ, રાજકોટમાં કરી સારવાર કરવામાં આવી.

વળી, આ સાથે ડાયાબિટીસ અને રેટિનોપેથી કેમ્પનું આયોજન પણ કરવામાં આવ્યું. જેમાં સિવિલ હોસ્પિટલ, અમદાવાદના વિખ્યાત રેટિના સર્જન ડૉ. શશાંકભાઈ પટેલ, ડૉ. વિપુલભાઈ પ્રજ્ઞાપતિ અને ટીમ દ્વારા દર્દીઓનાં તપાસ, નિદાન કરવામાં આવ્યાં. તેઓ દ્વારા ડાયાબિટીસ અને તેના કારણે થતી આંખની દષ્ટિની સમસ્યાની વિગતે સમજૂતી અપાઈ. તેઓએ ૧૭૦ જેટલા દર્દીઓને તપાસ્યા અને તે પૈકી જરૂરિયાતમંદ ૧૧ દર્દીઓને રેટિનોપેથી સારવાર આપવામાં આવી. ◆

ઉપાસનાધામ, અમદાવાદ ખાતે વચનામૃત પારાયણ

ઉપાસનાધામ, અમદાવાદ ખાતે તૃતીય પાટોત્સવ નિમિત્તે સદ્ગુરુ સંત પૂ. અશ્વિનદાદાના શ્રીમુખે ૨૪થી ૨૬ જાન્યુઆરી ૨૦૨૦ દરમિયાન વચનામૃત પારાયણ યોજાયું. સંતોનાં સાંનિધ્યે અને દેશ-વિદેશથી પધારેલા ભક્તોની ઉપસ્થિતિમાં પૂ. અશ્વિનદાદાએ ગુણાતીત ભાવને પામવા પાયાનાં પાંચ વચનામૃત : ગઢડા પ્રથમ - ૨૩, ગઢડા મધ્ય-૩૦, ૪૫, અમદાવાદ ૨ અને ૩નું પારાયણ કર્યું.

૨૪ જાન્યુઆરીએ પ્રથમ સત્રના પ્રારંભે પૂ. અશ્વિનદાદાએ 'વચનામૃત' મહિમાની અદ્ભુત વાતો કરી અને વચનામૃત ગઢડા મધ્ય ૩૦ - 'સોનું અને સ્ત્રી બંધન ન કર્યાનું' થી પારાયણની શરૂઆત થઈ.

૨૫ જાન્યુઆરીએ પ્રાતઃ સત્ર દરમિયાન પૂ. અશ્વિનદાદાએ વચનામૃત ગઢડા મધ્ય ૪૫ - 'એકાવન ભૂતનું ટોળું કાઢ્યાંનું' પર વાત કરતાં 'એકાવન મૂળભૂત તત્ત્વોથી બનેલો આ દેહ એકાવન રૂમનો મહેલ છે અને એમાં રહેલા કચરાને સાફ કરીને પ્રભુ પ્રગટાવવાના છે'; અને એકેવી સરળ રીતે કરી શકાય એના વિશે વિગતે સમજણ આપી. સંધ્યા સત્રમાં પૂ. અશ્વિનદાદાએ વચનામૃત અમદાવાદનું ૨ - 'નાહી ધોઈને પૂજા કર્યાનું', સમજાવતાં અવનવાં દષ્ટાંતો સાથે સરળ ભાષામાં સૌને બ્રહ્મજ્ઞાન પીરસ્યું.



યોગીજી સર્કલ, મોગરીનાં મુક્તાર્પણ પ્રસંગે ઉપસ્થિત સંતો-ભક્તો-મહાનુભાવો



ઉપાસનાધામ, અમદાવાદમાં પૂ. અશ્વિનદાદાના શ્રીમુખે વચનામૃત પારાયણ

૨૬ જાન્યુઆરીના પ્રાતઃ સત્રમાં પૂ. અશ્વિનદાદાએ વચનામૃત અમદાવાદનું ૩ - 'વડવાઈનું, ઉપશમનું' સમજાવતાં ઉપશમ અવસ્થા પ્રાપ્ત કરવાનો સહેલામાં સહેલો માર્ગ બતાવી અલૌકિક વાતો કરી. જેમને યોગીજી મહારાજને સેવીને ઉપશમ ઐશ્વર્ય પ્રાપ્ત કર્યું છે, એવા સંત પૂ. અશ્વિનદાદાના શ્રીમુખે આ ઉપશમ અવસ્થાની વાતો સાંભળી સૌ કોઈ ધન્ય થયાં. સંધ્યા સત્રની શરૂઆત કરતાં પૂ. અશ્વિનદાદાએ વચનામૃત ગઢડા પ્રથમ ૨૩ - 'પાણીનો ઘડો ઢોળ્યાનું' સમજાવતાં ટકોર કરી કે, 'આજે ૩ દિવસથી પારાયણ કરીને જે પાણીની શેર શરૂ કરી છે એ બંધ ના થવા દેતા અને સ્વાધ્યાય ચાલુ રાખજો.'

અંતિમ સત્રમાં સૌ ભક્તો પર અત્યંત રાજી થઈને કૃપા કરીને દર્શન આપવા માટે સંતભગવંત સાહેબદાદા સંતોને લઈને પધાર્યા અને સૌ ભક્તોને અદ્ભુત આશીર્વાદ આપતાં કહ્યું કે, 'આવા સંતોની સાથે જોડાયેલા રહેજો, આજ્ઞા પ્રમાણે જીવન જીવજો, તો આ પાંચે પાંચ વચનામૃત તમને સિદ્ધ થઈ જશે અને એના માટે કોઈ અઘરી કહેવાતી સાધના કરવી નહિ પડે.'

ભક્તોએ ઉત્સાહપૂર્વક સેવાનો ધોધ વહાવ્યો. દરેક સત્રમાં ચાર - ચાર યજમાન પરિવારોએ ઉત્સાહપૂર્વક સેવાઓ અર્પણ કરી. દરેક સત્રની શરૂઆતમાં સૂરવૃંદના ભક્તોએ અદ્ભુત ભક્તિભાવ સાથે કીર્તનો રજૂ કરીને સૌને ભક્તિભાવમાં તરબોળ કર્યાં. દરેક સભા બાદ સૌએ મહાપ્રસાદ લીધો. ૩૦૦થી પણ વધુ ભક્તોએ દરેક સત્ર દરમિયાન અને અંતિમ સત્રમાં ૫૦૦થી વધુ ભક્તોએ સંત-સમાગમનો લાભ લીધો. ◆

ભારતનો ૭૧મો પ્રજાસત્તાકદિન ઉજવાયો

*** મોગરી :** અનુપમ મિશન પ્રેરિત યોગી વિદ્યાપીઠની વિવિધ વિદ્યાશાખાઓ ઈન્ફર્મેશન ટેકનોલોજી સેન્ટર, અક્ષરપુરુષોત્તમ ટેકનિકલ ઈન્સ્ટિટ્યૂટ, આનંદ બાલવાડી અને મિત્ર પુનર્વસન કેન્દ્ર તથા જ્ઞાનયજ્ઞ વિદ્યાલય દ્વારા યોગી વિદ્યાપીઠ, મોગરી ખાતે આઝાદ ભારતનો ૭૧મો ગણતંત્ર દિન ઉજવાયો.

આ પ્રસંગે સન્માનનીય અતિથિશ્રી શ્રી કૃષ્ણા હોસ્પિટલ, કરમસદમાં સેવાપ્રવૃત્ત હૃદયરોગ નિષ્ણાત ડૉ. શ્રી કુશલભાઈ પૂજારાના વરદ હસ્તે અનુપમ મિશનના પ્રણેતા સંતભગવંત સાહેબજી, પૂ. શાંતિદાદા, પૂ. પૂનમદાદા, કુલગુરુ પૂ. ડૉ. રતિકાકા, ડૉ. રેશ્માબહેન પૂજારા અને દર્શનાબહેનની સહભાગિતામાં રાષ્ટ્રધ્વજને મુક્ત ગગનમાં લહેરાવવામાં આવ્યો અને રાષ્ટ્રગીતગાન ગાતાં સૌએ ધ્વજને સલામી આપી.

પ્રસંગોચિત ઉદ્બોધન કરતાં અતિથિવિશેષ ડૉ. શ્રી કુશલભાઈએ શારીરિક તંદુરસ્તી પર ઝોક આપતાં હૃદયરોગ થવાનાં કારણો, લક્ષણો અને તેનાથી બચવાના ઉપાયો અંગે માર્ગદર્શન આપ્યું. સંતભગવંત પ.પૂ. સાહેબજીએ જણાવ્યું કે, 'ભગવાને મોંઘામાં મોંઘો માનવદેહ આપ્યો છે, તેનું કુસંગ-વ્યસન સામે જતન કરી, વ્રત, ઉપવાસ કરી યોગ્ય ખાણીપીણી દ્વારા તંદુરસ્ત રહો. ભગવાન-ગુણાતીત સંતો સાથે જોડાઈ આત્માનું કલ્યાણ કરો.'

જ્ઞાનયજ્ઞ વિદ્યાલય-ધોરણ દના સ્નેહ મિસ્ત્રીએ છટાદાર પ્રાસંગિક ઉદ્બોધન કર્યું. અવસરનો શુભારંભ રાષ્ટ્રવન્દનાથી કરાયો. 'આઓ બનાયો મિલકર'ના ગાન થકી જ્ઞાનયજ્ઞ વિદ્યાલયના વિદ્યાર્થીઓ દ્વારા રાષ્ટ્રપ્રેમ અદા કરાયો. મિત્ર શાળા, આનંદ બાલવાડી અને જ્ઞાનયજ્ઞ વિદ્યાલયનાં ભૂલકાંઓ દ્વારા પ્રસ્તુત સુંદર નૃત્યસંયોજન - 'સલામ ઈન્ડિયા' નિહાળી સહુ કોઈ પ્રસન્ન થયાં. યોગી વિદ્યાપીઠની વિવિધ વિદ્યાશાખાઓના વિદ્યાર્થીઓને તેમજ રાષ્ટ્રિય કક્ષાએ સંસ્થાનું નામ રોશન કરનાર પ્રતિભાશાળી વિદ્યાર્થીઓને મંચસ્થ તેમજ આમંત્રિત મહેમાનો, વ્રતધારી સંતો અને વિદેશથી પધારેલ આમંત્રિત મહેમાનોના હસ્તે 'પ.પૂ. જશભાઈસાહેબ સુવર્ણ જયંતી સ્મૃતિ પુરસ્કાર', પ્રમાણપત્ર અને વિજયપત્ર એનાયત કરી વિભૂષિત કરવામાં આવ્યા.

આ પ્રસંગે પધારેલ મહેમાનોને સ્મૃતિચિહ્ન પાઠવી યોગી વિદ્યાપીઠના કુલગુરુ પૂ. ડૉ. રતિકાકા દ્વારા અભિવાદન કરવામાં આવ્યું. સમગ્ર કાર્યક્રમનું સંચાલન જ્ઞાનયજ્ઞ વિદ્યાલય-ધોરણ દનાં ચિ. નૈયા કા.પટેલ અને ચિ. હેત ભટ્ટે સુંદર રીતે સંભાળ્યું. ◆

શારદા મંદિર, નડીઆદ : અનુપમ મિશન સંલગ્ન, નડીઆદ વિદ્યોત્તેજક મંડળ સંચાલિત શારદા મંદિર:અનિતાબહેન દેવાંગભાઈ પટેલ



યોગી વિદ્યાપીઠ, મોગરીમાં ભારતના ગણતંત્રદિનની ઉજવણી

(ઈષ્કોવાળા) ડે સ્કૂલમાં ભારતના પ્રજાસત્તાકદિનની ઉજવણી મુખ્ય મહેમાન શ્રી બિપિનભાઈ પટેલ (નોટરી પબ્લિક-એડવોકેટ)ની ઉપસ્થિતિમાં થઈ. વંદેમાતરમ્ના ગાન બાદ શ્રી બિપિનભાઈ પટેલના વરદ હસ્તે રાષ્ટ્રધ્વજને મુક્ત ગગનમાં લહેરાવવામાં આવ્યો. પ્રાસંગિક ઉદ્બોધન શ્રી બિપિનભાઈ પટેલે કર્યું.

ધોરણ ૧થી ૫ના બાળકલાકારોએ દેશભક્તિ ગીતની સુંદર રજૂઆત કરી. ધૈર્ય રોકેશભાઈ ચૌહાણ (ધોરણ ૮)એ પોતાની આગવી અદાથી પ્રાસંગિક ઉદ્બોધન કર્યું. શાળાકીય રમતોત્સવના વિજેતાઓને ઉપસ્થિત મહાનુભાવો દ્વારા ઈનામ અર્પણ કરાયાં. ત્યારબાદ મન સુશીલકુમાર પટેલ (ધોરણ ૯)એ ભવિષ્યના ભારતની અદ્ભુત અભિવ્યક્તિ રજૂ કરી. પૂ. સરોજબહેન (આચાર્યા, શારદા મંદિર, પ્રાથમિક વિભાગ)એ મહેમાનોને સ્મૃતિચિહ્ન અર્પણ કર્યાં. શાળાના મેનેજિંગ ટ્રસ્ટીશ્રી સુનીલભાઈ પંડ્યાએ સૌને પ્રજાસત્તાક દિનની શુભેચ્છાઓ પાઠવી.

પ્રાસંગિક નૃત્યસંયોજન 'વિજયી ભવ...' ધોરણ-૯થી ૧૧ના કલાકારો દ્વારા રજૂ થયું. સભાજનોએ ભારતમાતાની સામૂહિક આરતી કરી ભાવ અર્પણ કર્યો. રાષ્ટ્રગીતના ગાન બાદ કાર્યક્રમ સંપન્ન થયો. કાર્યક્રમનું સંચાલન નાસીરહુસેન અબ્દુલકાદીર મોમીનસુથારે કર્યું. ઈનામ વિતરણ કાર્યક્રમનું સંચાલન નિયતિ ભરતભાઈ પટેલે કર્યું. ♦

*** ઉપાસનાધામ, અમદાવાદ :** અનુપમ મિશનના ઉપાસનાધામ, અમદાવાદ ખાતે સદ્ગુરુ સંત પૂજ્ય અશ્વિનદાદાની પુનિત ઉપસ્થિતિમાં ભારતના ૭૧મા ગણતંત્રદિનની ઉજવણી કરવામાં આવી. આ પ્રસંગે પૂ. સતીશભાઈ, પૂ. ઉત્પલભાઈ, નરસીદાદા, ડૉ. જિતુભાઈ, પંકજભાઈ આદિ સંતો-ભક્તોએ મોટી સંખ્યામાં ઉપસ્થિત રહી અક્ષરમુક્તોના ઉમંગમાં ઉમેરો કર્યો. ડૉ. જિતુભાઈ અને પંકજભાઈએ રાષ્ટ્રધ્વજને

મુક્ત ગગનમાં લહેરાવ્યો. આ પ્રસંગે બાળમંડળે રાષ્ટ્રિયવીરોને વંદના ધરતા પરિવેશ ધારણ કરી રાષ્ટ્રભક્તિ અદા કરી. પૂ. અશ્વિનદાદાએ આશીર્વાદ પાઠવી સૌમાં રાષ્ટ્રભાવનાનાં યથાર્થ મૂલ્યો ઉજાગર કર્યાં. ♦

*** ધારી :** અનુપમ મિશન પ્રેરિત ધારી સ્થિત શ્રીમતી વી.પી.જી. ગર્લ્સ હાઈસ્કૂલ ખાતે ભારતનો ૭૧મો પ્રજાસત્તાક દિન પૂર્વ લેફ્ટનન્ટ જનરલ શ્રી વાલિયાસાહેબ, પૂ. અરુણભાઈ, પૂ. ઉમેશભાઈ, ડૉ. જસાણીસાહેબ, શ્રી રાજુભાઈ દવેના દિવ્ય સાંનિધ્યે ઊજવવામાં આવ્યો. આ પ્રસંગે શ્રી ભીમાણી પ્રાથમિક શાળા, શ્રીમતી વી.પી.જી. ગર્લ્સ હાઈસ્કૂલ, શ્રી યોગીજી મહારાજ મહાવિદ્યાલયના વિદ્યાર્થીઓ અને સર્વ સારસ્વતગણે ઉપસ્થિત રહી રાષ્ટ્રભક્તિ અદા કરી. વિદ્યાર્થીઓએ સાંસ્કૃતિક કાર્યક્રમ સાથે રાષ્ટ્રવંદના અર્પણ કરી. અભ્યાસ ક્ષેત્રે સર્વશ્રેષ્ઠ દેખાવ કરનાર વિદ્યાર્થીઓને 'પ.પૂ. શ્રી જશભાઈ સાહેબ સુવર્ણ જંચતી પુરસ્કાર' એનાયત કરવામાં આવ્યા. શ્રી વાલિયા સાહેબ, ડૉ. રાજુભાઈ દવે અને પૂ. અરુણભાઈએ પ્રાસંગિક ઉદ્બોધન કરી સૌમાં દેશભાવનાના સંચાર કર્યાં. ♦

પ.પૂ. સોનાબા નિર્વાણ સ્મૃતિદિને હૃદયવંદના

૨૧ જાન્યુઆરી, પ.પૂ. સોનાબા નિર્વાણ સ્મૃતિદિને તપોભૂમિ બ્રહ્મજ્યોતિ, મોગરી સ્થિત પ.પૂ. સોનાબાના નવનિર્મિત બ્રહ્મસમાધિ સ્થાને સ્થાનિક સૌ સંતો અને ભક્તોએ ભેગાં મળી મંત્રપુષ્પાંજલિ અર્પણ કરી, પ્રાર્થનાઓ ધરી, પ.પૂ. બાના માહાત્મ્યમાં ગરકાવ થઈ સૌએ હૃદયાંજલિ અર્પણ કરી. મંગલ પ્રભાતે પૂ. અશ્વિનદાદા અને પૂ. શાંતિદાદાએ આશીર્વાદ પાઠવી સૌને પ.પૂ. બાનાં અલૌકિક માહાત્મ્યમાં તરબોળ કર્યાં. નૂતન મંદિરે યોજિત સંધ્યાસભામાં ડૉ. જિતુભાઈ પટેલ



શારદામંદિર, નડિયાદમાં ગણતંત્રદિને રાષ્ટ્રધ્વજને સલામી અર્પણ



ઉપાસનાધામ, અમદાવાદમાં પૂ. અશ્વિનદાદાના સાંનિધ્યે પ્રજાસત્તાકદિને રાષ્ટ્રવંદના

(યુ.એસ.એ.)નો પ્રાગટ્યદિન પણ ઉજવાયો. આ સભામાં ડૉ. વીરેન્દ્રભાઈ, ડૉ. જિતુભાઈ, રીટાબહેને પ્રાસંગિક ઉદ્બોધન કર્યાં. પૂ. અશ્વિનદાદા અને સાહેબદાદાએ આશિષ વરસાવી પ.પૂ. બા અને ડૉ. જિતુભાઈના માહાત્મ્યને વર્ણવ્યું. ◆

ગુરુદેવ યોગીજી મહારાજ નિર્વાણ સ્મૃતિદિને હૃદયાંજલિ

૨૩ જાન્યુઆરીની મંગલ પ્રભાતે તપોભૂમિ બ્રહ્મજ્યોતિ, મોગરી સ્થિત 'હૃદયકુંજ' સમક્ષ ગુરુદેવ યોગીજી મહારાજના પ્રાસાદિક આમ્રવૃક્ષ હેઠળ યોગીબાપાના નિર્વાણ સ્મૃતિદિને હૃદયાંજલિ અર્પણ થઈ. વહેલી સવારે શણગાર આરતી બાદ કાયાકલ્પ પામેલ યોગીબાપાના પ્રાસાદિક પ્રાગટ્યસ્થાનની પ્રતિકૃતિ સમક્ષ સંતભગવંત સાહેબજીની દિવ્ય ઉપસ્થિતિમાં માહાત્મ્યસભા યોજાઈ.

યોગીબાપાના પ્રિ-રેકોર્ડેડ પ્રાસાદિક આશીર્વાદનું શ્રવણ કરી સૌ ધન્ય થયાં. પૂ. અશ્વિનદાદાએ માહાત્મ્યગાન કર્યાં. સાહેબદાદાએ યોગીબાપાના અંતરંગ અભિપ્રાયની વાતો કરી સૌને આત્માના કલ્યાણ કરવાનો માર્ગ દર્શાવ્યો. 'હૃદયકુંજ'માં મંત્રપુષ્પાંજલિ અને શ્રીહરિ અભિષેક કરી સૌએ પ્રાર્થનાઓ ધરી. સાંજે શ્રી યોગી સ્મૃતિ કીર્તનસંધ્યામાં અનુપમ સૂરવૃંદના સંતો-ભક્તોએ યોગીબાપાની બોધકથાનો આધાર લઈ સૌને કીર્તનભક્તિમાં ગુલતાન કર્યાં. સંતભગવંત સાહેબજીએ આશીર્વાદ વરસાવી સૌને કૃતાર્થ કર્યાં. ◆

વસંતપંચમી ઉત્સવ ઉજવાયો

'શ્રી શિક્ષાપત્રી', બ્રહ્મસ્વરૂપ શ્રી શાસ્ત્રીજી મહારાજની પ્રાગટ્ય જ્યંતીની ઉજવણી વસંતપંચમી, ૩૦ જાન્યુઆરી ૨૦૨૦ના રોજ સંતભગવંત સાહેબજીની દિવ્ય સંનિધિમાં તપોભૂમિ બ્રહ્મજ્યોતિ, મોગરી સ્થિત 'પારમિતા' સભાખંડમાં કરવામાં આવી. પૂ. પીટરભાઈ

અને પૂ. નરેન્દ્રભાઈએ પ્રાસંગિક માહાત્મ્યગાન કરી ગુરુહરિ શાસ્ત્રીજી મહારાજના દિવ્ય અલૌકિક કાર્યને છતું કર્યું. આ પ્રસંગે ઉપસ્થિત સ્થાનિક ભક્તોને સદ્ગુરુ સંતો પૂ. શાંતિદાદા અને પૂ. અશ્વિનદાદાએ રૂડા આશીર્વાદ પ્રદાન કર્યાં. સંતભગવંત સાહેબજીએ ભગવાન શ્રી સ્વામિનારાયણ દ્વારા સ્વહસ્તે વિખિત 'શિક્ષાપત્રી'ના યથાર્થ માહાત્મ્યને વર્ણવ્યું તથા ગુરુહરિ શાસ્ત્રીજી મહારાજના શ્રી અક્ષરપુરુષોત્તમ ઉપાસના પ્રવર્તનકાર્યને સમજાવી રૂડા આશીર્વાદ પ્રદાન કર્યાં. ◆

ઉપાસનાધામ, અમદાવાદનો તૃતીય પાટોત્સવ ઉજવાયો

૧ ફેબ્રુઆરીના રોજ ઉપાસનાધામ, અમદાવાદનો તૃતીય પાટોત્સવ સંતભગવંત સાહેબજી, સદ્ગુરુ સંતો, પ.પૂ. અધ્યાત્માનંદ સ્વામીજી અને સેંકડો ભક્તોની ઉપસ્થિતિમાં ઉજવાયો. અમદાવાદનાં યુવાનો અને યુવતીઓએ સંતોનાં સ્વાગત અર્થે સુંદર નૃત્ય પ્રસ્તુત કરી ભક્તિ અદા કરી. પ્રવેશદ્વારે કલાત્મક રંગોળી દ્વારા બહેનોએ ભક્તિભાવ પ્રસ્તુત કર્યાં. સ્થાનિક યજમાનોએ પાટોત્સવ મહાપૂજામાં યજમાનપદે બિરાજી શ્રીજીચરણ પખાળી ધન્યતા અનુભવી. પ.પૂ. અધ્યાત્માનંદ સ્વામીજી, પૂ. શાંતિદાદા, પૂ. અશ્વિનદાદા અને સંતભગવંત સાહેબજીએ આશીર્વાદ વરસાવી પ્રભુપ્રીત્યર્થે, ગુરુઆજ્ઞા અનુસાર જીવન જીવવાનું સુંદર ભાથું બાંધી આપ્યું. ◆

અનુપમ સૂરવૃંદ દ્વારા ૮૦ કીર્તન આરાધનારૂપી ભક્તિવંદના

શ્રી અક્ષરપુરુષોત્તમ મૂર્તિપ્રતિષ્ઠા મંદિર મહોત્સવ અને સંતભગવંત સાહેબદાદાના ૮૦મા પ્રાગટ્યોત્સવ ઉપક્રમે અનુપમ સૂરવૃંદ, નડીઆદ દ્વારા ચરોતરનાં વિવિધ ગામો-સ્થળોએ કુલ ૮૦ કીર્તનસંધ્યા યોજાઈ. અનુપમ મિશનના સાધુ પૂ. સુનીલભાઈ પંડ્યાને સંકલ્પ થયો કે, સંતભગવંત સાહેબદાદાના ૮૦મા પ્રાગટ્યોત્સવ નિમિત્તે ૮૦ કીર્તન



યોગીબાપાના નિર્વાણ સ્મૃતિદિને હૃદયાંજલિ અર્પણ



ઉપાસનાધામ, અમદાવાદના તૃતીય પાટોત્સવ પ્રસંગે આરતી અર્પણ

આરાધના અર્પણ કરી સૌને મૂર્તિપ્રતિષ્ઠા મંદિર મહોત્સવ-૨૦૨૦માં પધારવા આગોતરાં નિમંત્રણ પાઠવવાં.

વેમારના જતીન પટેલ તથા શારદા મંદિર, નડીઆદના સંગીતશિક્ષકો સદાશિવ દવે, રવિ ગાંધી અને મુકુંદભાઈ વૈષ્ણવ તથા તેઓની સંગીત ટુકડી-‘શિવનાદ વૃંદ’ના સહકારથી આ કીર્તનસંધ્યાઓ યોજાઈ. સ્મૃતિબહેન સદાશિવ દવે (ગાયક), જિગરભાઈ એ. દરજી (કી બોર્ડ), ધૃતમકુમાર જે. કંસારા (તબલાં), રવિ કાછિયા સહિત અનેક કલાકાર ભક્તોએ આ કીર્તન આરાધનામાં સેવાઓ કરી પોતાની કલાને પાવન કરી. વળી, વિવિધ ગામોમાં કીર્તન આરાધના આયોજિત કરવા વલ્લભવિદ્યાનગર મંડળના અક્ષરમુક્તો જયેન્દ્રભાઈ પટેલ, સુભાષભાઈ પટેલ, શારદા મંદિરના શિક્ષક ભરતભાઈ પટેલે અદ્ભુત સહકાર આપ્યો.

જુદાં જુદાં સ્થળોના યજમાનો દ્વારા આ કીર્તનસંધ્યાઓને બહોળો પ્રતિસાદ સાંપડ્યો. સૌના સહકારથી જુદાં જુદાં ગામો-સ્થળોના આશરે ૧૫૦૦૦થી વધુ વ્યક્તિઓએ આ કીર્તનસંધ્યાનો લાભ લીધો. કીર્તન સંધ્યાને સફળ બનાવવા અનુપમ સૂરવૃંદ, નડીઆદ ઉપરાંત અનુપમ સત્સંગ મંડળ, નડીઆદના મુક્તોનો પરિશ્રમ અને ભક્તિ નોંધપાત્ર રહી. આ મુક્તોએ કીર્તનસંધ્યાના જે-તે સ્થળે જઈ જરૂરી વ્યવસ્થા કરવી, પૂજન, સમૂહ આરતી, પ્રસાદની વ્યવસ્થા કરવી, જે મુક્તોને મૂર્તિપ્રતિષ્ઠા મંદિર મહોત્સવમાં પધારવાની ઈચ્છા હોય તેઓનાં નામ, સરનામાં અને મોબાઈલ નંબર સાથેની યાદી તૈયાર કરવી અને અંતે જે-તે સ્થળસફાઈ કરી સાધનો પરત કરવાં આદિ સેવાઓ હોંશેહોંશે કરી.

આ કીર્તનસંધ્યાઓ માટે અનુપમ સૂરવૃંદ તથા અનુપમ સત્સંગ મંડળ, નડીઆદે આશરે કુલ ૪૮૦૦ કિ.મી.નો પ્રવાસ કર્યો. ક્યાંક ગામના ચોરે, ક્યાંક ગામની વાડીમાં, ક્યાંક કેશાળાના હોલમાં તો ક્યાંક એ.સી. હોલમાં કીર્તનસંધ્યાઓ થઈ. ક્યાંક દીવાન પલંગથી બનાવેલ સ્ટેજ પર, તો ક્યાંક લોખંડના પલંગથી બનાવેલ સ્ટેજ પર, તો ક્યાંક ફરાસખાનાવાળાએ બનાવેલ સ્ટેજ પર, તો ક્યાંક જમીન ઉપર બેસીને કીર્તનસંધ્યાઓ કરાઈ. કેટલાક યજમાનોએ અનુપમ સૂરવૃંદ તથા સ્વયંસેવકોને શક્તિ અનુસાર નાસ્તો કરાવીને, તો કેટલાકે ખીચડી-કઢી-શાક જમાડીને, તો કોઈએ દાળ-ભાત-શાક-લાડુ જમાડીને અને કોઈએ તો લગ્નપ્રસંગ હોય તે રીતે વિશેષ પ્રકારનાં વ્યંજનો જમાડીને સેવા-ભક્તિનો લાભ લીધો. પ્રત્યેક કીર્તન આરાધનાના સ્થળે સૂરવૃંદ પોતાની સાઉન્ડ સિસ્ટમ, પૂજન-આરતીની સામગ્રી, પાથરણાં, બચતકુંભ, ઠાકોરજીને ધરાવેલ બંટાગોળીનો પ્રસાદ તથા આગોતરાં નિમંત્રણ કાર્ડસ લઈને જતું ને પધારેલ સૌ ભક્તો તેનો લાભ લેતા.

૨૩ જુલાઈ ૨૦૧૯થી ૪ જાન્યુઆરી ૨૦૨૦ દરમિયાન ૮૦ કીર્તન સંધ્યાઓ થઈ. ક્યારેક દિવસ દરમિયાન બે તો કોઈ દિવસ ત્રણ-ત્રણ કીર્તન આરાધના પણ કરવામાં આવી. વધુ લંબાયેલ ચોમાસાના કારણે એક સમયે ૮૦ કીર્તનસંધ્યાના લક્ષ્યને પહોંચી વળવાનું મુશ્કેલ ને અશક્ય લાગ્યું, પરંતુ સંતભગવંત સાહેબદાદાના આશીર્વાદ, તેઓની સામર્થી અને કૃપાથી સઘળું શક્ય બન્યું. દરેક જગ્યાએ એક વાત સામાન્ય રહી, તે હતી - ફરીથી કીર્તનસંધ્યા કરવા જરૂર આવજો, ખૂબ મજા આવી, આવી કીર્તનસંધ્યા પહેલીવાર સાંભળી અને અમે બધા જ મૂર્તિપ્રતિષ્ઠા મહોત્સવમાં જરૂર આવશું જ !

સંતભગવંત સાહેબદાદાના વિચરણના વ્યસ્ત કાર્યક્રમો હોવા છતાં તેઓએ ૮ કીર્તનસંધ્યાઓમાં પધારી આશીર્વાદનો લાભ આપ્યો. તો અનેક કીર્તનસંધ્યાઓમાં સદ્ગુરુ સંતો, સંત ભાઈઓ અને મહેમાનોએ પધારી કીર્તનસંધ્યાના કાર્યક્રમને ખૂબ બિરદાવ્યો. ◆

બ્રહ્મસ્વરૂપ કાકાજી સાક્ષાત્કારદિન


ગુણાતીત સમાજના પ્રાણપુરુષ બ્રહ્મસ્વરૂપ કાકાજીના સાક્ષાત્કાર દિન ૩ ફેબ્રુઆરીના રોજ બ્રહ્મજ્યોતિ, મોગરી સ્થિત તેઓના પ્રાસાદિક સમાધિસ્થાને વહેલી સવારે અનુપમ મિશનના સદ્ગુરુ સંતોની દિવ્ય ઉપસ્થિતિમાં સ્થાનિક ભક્તો સહિત સૌએ મંત્રપુષ્પાંજલિ અર્પણ કરી ભક્તિ અદા કરી. આ પ્રસંગે પૂ. અશ્વિનદાદાએ આશીર્વાદ વરસાવી પ.પૂ. કાકાજીના માહાત્મ્યને વર્ણવ્યાં. પારમિતા મંદિરે સંધ્યાસભામાં પૂ. શાંતિદાદા અને પૂ. પૂનમદાદાએ આશીર્વાદ વરસાવ્યા. સ્વરૂપનિષ્ઠાની જે બારાખડી કાકાજીએ સૌને શિખવાડી અક્ષરધામનાં સુખે સભર કર્યાં તે જણાવી વંદના ધરી. ◆



પૂ. સુનીલભાઈ પંડ્યાના ૮૦ કીર્તન આરાધના સંકલ્પને સાકાર કરતા સંતો-ભક્તોને વંદના !



પ.પૂ. અક્ષરવિહારી સ્વામીજી ત્રયોદશી મહાપૂજામાં માહાત્મ્યગાન



પ.પૂ. હરિપ્રસાદ સ્વામીજીને મંદિર મહોત્સવનાં નિમંત્રણ



દેવાંગભાઈ ઇંજીવાલાના ઘરે યોજિત સંતસંમેલનમાં આશીર્વાદ



સંતરામ મંદિર, કરમસદ દ્વારા યોજિત ગોસ્વામી વ્રજરાજકુમારજીની ભાગવત કથામાં આશીર્વાદ



ચારુતર વિદ્યામંડળ અમૃતપર્વ કાર્યક્રમમાં ઉપરાષ્ટ્રપતિ શ્રી વૈક્યા નાયડુ સાથે મુલાકાત



આત્મીય યુવા મહોત્સવમાં શ્રી જે.પી. નડા સાથે મુલાકાત



સરદાર પટેલ યુનિવર્સિટીના સ્વૉબલ કનેક્ટ મીટ-૨૦૨૦ના કાર્યક્રમમાં આશીર્વાદ



ચરોતર એજ્યુકેશન સોસાયટી દ્વારા યોજિત એલ્યુમની કાર્યક્રમમાં આશીર્વાદ

શ્રદ્ધાંજલિ

બ્રહ્મસ્વરૂપ પ.પૂ. અક્ષરવિહારી સ્વામીજીને સાષ્ટાંગ દંડવત્ પ્રણામ સહ હૃદયવંદન, ભાવાંજલિ !



ગુણાતીત સમાજના જ્યોતિર્ધર બ્રહ્મસ્વરૂપ પ.પૂ. અક્ષરવિહારી સ્વામીજી ૨૧ ડિસેમ્બર ૨૦૧૯ના રોજ સ્થૂળદેહનો ત્યાગ કરી અક્ષરધામ પધાર્યા.

યુગવિભૂતિ સંતશિરોમણિ બ્રહ્મસ્વરૂપ ગુરુદેવ યોગીજી મહારાજના અત્યંત પ્રિય અને કૃપાપાત્ર યોગેશ્વરોમાંના એક પ.પૂ. અક્ષરવિહારી સ્વામીજી માહાત્મ્યસભર દાસત્વભક્તિના મૂર્તિમાન આદર્શ સ્વરૂપે જીવ્યા. અત્યંત કુશાગ્ર બુદ્ધિ તથા તેજસ્વી પ્રતિભા છતાં, ગુરુદેવ યોગીજી મહારાજના વચન અનુસાર જીવી, ગુરુહરિ કાકાજી મહારાજ તથા ગુરુહરિ પપ્પાજી મહારાજની આજ્ઞા ને અભિરુચિને પ.પૂ. અક્ષરવિહારી સ્વામીજીએ પોતાના જીવનની પ્રત્યેક પળમાં સાકાર કરી ! પૂર્વાશ્રમમાં પ.પૂ. પપ્પાજી સાથેનો પિતાતરીકેનો સંબંધ હોવા છતાં તે સઘળું વિસરાવી સૌના દાસ થઈને વર્ત્યા.

શ્રી અક્ષરપુરુષોત્તમ ઉપાસનાના માર્ગે સાધના કરતા અનેક ભાગવતી દીક્ષાધારી સંતો, વ્રતધારી યુવાઓ, ગૃહસ્થ અક્ષરમુક્તો તથા અનેક મુમુક્ષુઓના દિવ્ય માર્ગદર્શક અને પ્રાણાધાર પ.પૂ. અક્ષરવિહારી સ્વામીજીએ શ્રી ઠાકોરજી મહારાજની કૃપાશિષ્યી અનેક પ્રકારની ભૌતિક તથા શારીરિક વિષમ પરિસ્થિતિમાં સ્થિતપ્રજ્ઞતાની આદર્શ મૂર્તિ રૂપે એક સહજ અલૌકિક ગુણાતીત અવસ્થાનાં દર્શન કરાવ્યાં. સમસ્ત જીવન દરમિયાન વર્તનથી ઉપદેશ કરનાર બ્રહ્મસ્વરૂપ પ.પૂ. અક્ષરવિહારી સ્વામીજીને આપણા સૌનાં અનંત સાષ્ટાંગ દંડવત્ પ્રણામ સહ હૃદયવંદન, ભાવાંજલિ !

ઈન્દુબા પટેલ : ઈંગ્લેન્ડનિવાસી ઈન્દુબા ૧૩ નવેમ્બર ૨૦૧૯ના રોજ અક્ષરધામ સિધાવ્યાં. ઈન્દુબાએ પ.પૂ. પપ્પાજી, પ.પૂ. સોનાબા, પૂ. બેન, સંતભગવંત સાહેબજીના સાંનિધ્યે ચૈતન્યશુદ્ધિનો યજ્ઞ આરંભ્યો. સંતોનાં વચને ભક્તોની સેવામાં રત રહ્યાં. આ જ ભક્તિસંસ્કાર વારસો પુત્રરત્ન પૂ. ભૂપેન્દ્રભાઈને અર્પ્યો અને તેને પરિણામે પૂ. ભૂપેન્દ્રભાઈ સંતભગવંત સાહેબજીની સેનામાં વ્રતધારી સાધક તરીકે જોડાયા. દીકરીઓ ધર્મિષ્ઠાબહેન અને લીનાબહેને પણ સેવારૂપી સંસ્કારવારસાની જ્યોત પ્રજ્વલિત રાખી છે. આવાં માવતરને વંદન સાથે ભાવાંજલિ અર્પણા! ◆

ઝવેરભાઈ પટેલ : દહે ગામનિવાસી ઝવેરબાપા સત્સંગપરાયણ જીવન જીવી ૫ ડિસેમ્બરના રોજ અક્ષરધામ સિધાવ્યા. પુત્રરત્ન પૂ. સતીશભાઈને સાહેબદાદાની સાધક સેનામાં સમર્પિત કરી જીવન ધન્ય કર્યું. ભક્તિ અને સેવાનો સંસ્કારવારસો દીકરા ધર્મેન્દ્રભાઈ, દીકરી કપિલાબહેન અને પરિવારજનોને આપી પિતૃત્વ દીપાવ્યું. વર્ષો સુધી અનુપમ મિશન, મોગરીમાં રહી સંતોના સાંનિધ્યે વિવિધ પ્રકારની સેવાઓમાં પ્રવૃત્ત રહી ભક્તિ અદા કરી. પ્રભુમાં જડબેસલાક નિષ્ઠા સેવી, પ્રભુનું કર્તાપણું સ્વીકારી આચરણ કરતા ઝવેરબાપાને વંદન સહ પ્રાર્થનાંજલિ ! ◆